



QORTI KOSTITUZZJONALI

**S.T.O. PRIM IMHALLEF
SILVIO CAMILLERI**

**ONOR. IMHALLEF
GIANNINO CARUANA DEMAJO**

**ONOR. IMHALLEF
NOEL CUSCHIERI**

Seduta tas-16 ta' Dicembru, 2013

Appell Civili Numru. 73/2010/1

Adrian Marmara u Eugenio Camenzuli

v.

L-Avukat Generali u l-Kummissarju tal-Pulizija

Preliminari

1. Dan huwa appell mir-rikorrenti Adrian Marmara u Eugenio Camenzuli (flimkien “ir-Rikorrenti” jew “l-Appellanti”) minn sentenza moghtija mill-Prim’Awla tal-Qorti Civili, fil-kompetenza kostituzzjonali taghha, fis-6 ta’ Novembru, 2012, li permezz taghha dik il-Qorti filwaqt li akkoljiet ir-risposta tal-intimati Avukat Generali u

Kummissarju tal-Pulizija (flimkien “l-Intimati” jew “l-Appellati”), irrespingiet *in toto* t-talbiet tar-Rikorrenti bhala nfondati, bl-ispejjez kontra l-istess Rikorrenti.

2. Fir-rikors promotur taghhom, l-Appellanti talbu lil din il-Qorti sabiex thassar u tirrevoka s-sentenza moghtija fis-6 ta' Novembru, 2012 mill-Prim'Awla tal-Qorti Civili fil-kompetenza kostituzzjonali taghha u dan billi filwaqt li tichad ir-risposta tal-Appellati, takkolji t-talbiet tal-Appellanti, bl-ispejjez taz-zewg istanzi kontra l-intimati Appellati.

Ir-Rikors Promotorju tar-Rikorrenti Adrian Marmara u Eugenio Camenzuli

Il-Fatti Allegati mir-Rikorrenti

3. Ir-Rikorrent Marmara, ghaddej proceduri kriminali quddiem il-Qorti tal-Magistrati (Malta) bhala Qorti ta' Gudikatura Kriminali, akkuzat *inter alia* talli fit-22 ta' Frar 2007 u fix-xhur ta' qabel ikkultiva l-pjanta *cannabis* bi ksur tal-Artikolu 8(c) tal-Ordinanza Dwar il-Medicini Perikoluzi, 1939 (Kap. 101 tal-Ligijiet ta' Malta (“l-Ordinanza”));

4. Ir-Rikorrent Camenzuli, ghaddej proceduri kriminali quddiem il-Qorti tal-Appell Kriminali (Sede Inferjuri) akkuzat *inter alia* talli fit-22 ta' Frar 2007 u fix-xhur ta' qabel ikkultiva l-pjanta *cannabis* bi ksur tal-Artikolu 8(c) tal-Ordinanza u dan;

5. Ir-Rikorrenti jsostnu li l-Artikolu 22(1B) tal-Ordinanza jmur kontra d-dritt fundamentali taghhom ta' smigh xieraq kif sancit fl-Artikolu 6 tal-Konvenzjoni Ewropeja tad-Drittijiet tal-Bniedem (“il-Konvenzjoni Ewropeja”) u fl-artikolu korrispondenti tal-Kostituzzjoni ta' Malta (“il-Kostituzzjoni”) u cioe` l-Artikolu 39.

6. Ir-Rikorrenti jallegaw li fost affarijiet ohra d-dritt ta' smigh xieraq jirrikjedi li disposizzjoni tal-ligi ghandha tohloq certezza legali fil-qafas guridiku ta' pajjiz u li hadd ma jista' jiehu piena li ghaliha ma jkunx hemm provdut espressament fil-ligi u dan kollu skont il-massima tad-dritt “*nulla poena sine lege*.”

7. Ir-Rikorrenti jsostnu li ghad li l-legislatur irrattifika l-konvenzjoni tan-Nazzjonijiet Uniti Kontra t-Traffikar Illecitu ta' Drogi Narkotici u Sustanzi Psikotropici, 1988 ("il-Konvenzjoni tan-Nazzjonijiet Uniti") li konsegwentement allura tiffirma parti integrali mill-*corpus juris* taghna, l-istess legislatur ma hassx il-bzonn li kellu jemenda jew jiccara b'xi mod l-Artikolu 22(1B) tal-Ordinanza. Ghalhekk, skont ir-Rikorrenti il-frazi "*includes cultivation*" fl-Artikolu 22(1B) tal-Ordinanza ghandha tigi interpretata fl-isfond tal-Konvenzjoni tan-Nazzjonijiet Uniti u li b'hekk din il-frazi ghandha tirreferi solament ghall-kultivar u mhux ghall-uzu esklussiv ghaliex altrimenti tigi nieqsa c-certezza legali minhabba d-diskrepanza bejn il-Konvenzjoni tan-Nazzjonijiet Uniti u l-ligi.

8. Ir-Rikorrenti allegaw ukoll li l-allegata mankanza ta' l-istat Malti li jiccara d-disposizzjoni tal-ligi fuq citata mal-Konvenzjoni tan-Nazzjonijiet Uniti halliet *lacuna* fil-ligi ghal dik li tirrigwarda piena u li ghalhekk m'hemm l-ebda disposizzjoni tal-ligi applikabbli ghall-kultivar tal-*cannabis* ghall-uzu personali, u ghalhekk japplika l-principju surreferit "*nulla poena sine lege*."

It-Talbiet tar-Rikorrenti

9. Ghar-ragunijiet hawn fuq imsemmija, ir-Rikorrenti talbu lill-Prim'Awla tal-Qorti Civili fil-kompetenza kostituzzjonali taghha sabiex:

"1. Tiddikjara li l-mod ta' kif inhu redatt il-predispost ta' l-Artikolu 22(1B) ta' l-Ordinanza huwa leziv tad-drittijiet fundamentali taghhom kif sanciti fl-Artikolu 6 tal-Konvenzjoni Ewropea u l-Artikolu 39 tal-Kostituzzjoni.

"2. Tipprovdi billi, l-artikolu indikat, fejn hemm imsemmi "*includes cultivation*" ghandu jigi interpretat li ma jestendix ghall-kultivar ghall-konsum u uzu personali.

"3. Taghti kwalsiasi provvedimenti ulterjuri sabiex tissalvagwardja d-drittijiet inerenti u kostituzzjonali tar-Rikorrenti."

Ir-Risposta tal-Intimati Avukat Generali u Kummissarju tal-Pulizija

10. Fir-risposta taghhom datata 2 ta' Dicembru 2013, l-Intimati sostanzjalment sostnew kif gejj:

“- M’hemm l-ebda ksur ta’ l-Artikolu 6 tal-Konvenzjoni Ewropea u li mill-mod kif inhi redatta l-Ordinanza, b’mod partikolari l-Artikoli 8(c) u 22(1B) ta’ l-istess ordinanza, jirrizulta bic-car illi l-kultivazzjoni tal-*cannabis* bhala medicina projbita tikkostitwixxi reat, u allura c-certezza legali tezisti u ma jissussisti l-ebda ksur ta’ l-Artikolu 6 tal-Konvenzjoni Ewropea u ta’ l-Artikolu 39 tal-Kostituzzjoni.

“- L-Artikolu 3(2) tal-Konvenzjoni tan-Nazzjonijiet Uniti, li Malta rratifikat fl-1996, jobbliga lill-pajjizi firmatarji biex jaddottaw mizuri sabiex il-pussess, ix-xiri u l-kultivazzjoni ta’ drogi narkotici ghall-uzu personali ikunu jikkostitwixxu reat, dejjem skond il-qafas baziku tas-sistema legali tal-pajjiz.

“- Ir-Rikorrenti ma jistghux jiccitaw il-Konvenzjoni tan-Nazzjonijiet Uniti bhala *corpus* legali li japplika ghalihom u dan ghalix l-istess konvenzjoni taghmel stat biss bejn l-istati li huma firmatarji taghha u mhux bejn l-Istat u l-individwu u li ghalhekk ir-Rikorrenti ma jistghux jinvokaw in konnessjoni mal-pretiza lezjoni tad-drittijiet taghhom ghajr il-ligi ta’ l-Istat li tieghu huma cittadini.

“- Fi kwalunkwe kaz id-disposizzjonijiet tal-Konvenzjoni tan-Nazzjonijiet Uniti ma jipprekludux lill-iStat Malti milli jqis il-kultivazzjoni ta’ xi sustanza projbita bhala fih innifsu reat, irrispettivament minn jekk tali kultivazzjoni tkunx ghall-uzu personali jew le.

“- M’hemm l-ebda nuqqas ta’ kjarezza u ma tezisti l-ebda diskrepanza bejn il-verzjoni Maltija u l-verzjoni Ingliza tad-disposizzjoni ta’ l-Ordinanza in kwistjoni.”

11. Ghalhekk, l-Intimati talbu lill-ewwel Qorti tichad ir-rikors tar-Rikorrenti u konsegwentement tirrespingi t-

talbiet fih kontenuti bhala infondati, bl-ispejjez kontra r-Rikorrenti.

Korrezzjoni tar-rikors promotorju tar-rikorrenti

12. Fuq talba tar-rikorrenti, b'digriet tat-22 ta' Gunju 2012 l-ewwel Qorti awtorizzat li l-ewwel talba tar-rikorrent tigi emendata fis-sens li l-Qorti tiddikjara li kien hemm ukoll lezjoni tal-Artikolu 7 tal-Konvenzjoni Ewropeja.

Is-sentenza appellata

13. Wara li rriproduciet in succinct ir-rikors promotorju tal-gudizzju u t-talbiet migjuba fl-istess rikors, ir-risposta tal-intimati u r-registrat id-diversi tappi tal-iter tal-proceduri, l-ewwel Qorti ghamlet riassunt tar-rizultanzi processwali u l-lanjanzi tar-Rikorrenti u ghaddiet biex tiddeciedi l-kawza fil-mertu kif fuq inghad¹ wara li ghamlet il-konsiderazzjonijiet li gejjin:

“Illi rigward il-principju ta-certezza tad-dritt ghandu jinghad li dan il-principju nsibuh sancit f'diversi sistemi progrediti senjatament fil-Germania taht l-isem “*Vertranensschutz*”; fi Franza taht l-isem ta' “*protection de la confiance legitime*” u taht il-ligi Ngliza originarjament bhala “*protection of legitimate confidence*” li sussegwentement, biex jigi evitat kull ekwivoku inutili il-kelma “*confidence*” kienet sostitwita bil-kelma “*expectation*”;

“Illi sintetikament dan il-principju rikjamat mir-rikorrenti jistabbilixxi li ligijiet ghandhom mill-inqas jissodisfaw is-segwenti rekwiziti:

“i. Illi jkunu cari bizzejjed biex jiddefinixxu b'mod li wiehed ikun jista' minghajr sforzi mmani, mill-ewwel japprezza l-agir minnu rikjest u allura, jistabbilixxu dik il-prevedibilita' legittima tal-agir mistenni u tal-konsegwenza f'kaz ta' nuqqas;

¹ Ara par. 1 *supra*

“ii. Illi ghalhekk fost affarijiet ohra, ligi ghandha kemm jista' jkun – speċjalment dik ta' indola kriminali – tissodisfa fost l-ohrajn is-segwenti kriterji:

“a. Illi tkun prospettiva u mhux retrospettiva – anke fid-dawl tal-precett kostituzzjonali fir-rigward;

“b. Illi ma tkunx impossibbli li tobdiha;

“c. Illi trid tkun regolarment u legalment stabbilita bhala ligi minn awtorita' legittima kompetenti;

“d. Illi trid tkun cara fl-aspetti kollha taghha kemm lingwistici, kif ukoll logici u legali;

“e. Illi trid tkun ukoll koerenti mas-sistema legali in generali;

“iii. Illi ghalhekk kemm l-agent attiv, kif ukoll il-professionist legali li jkollu l-obbligu jaghti l-pariri tieghu fir-rigward, ikunu orjentati bi precizjoni bizzejjed biex kemm l-azzjoni jew indikazzjoni de quo tkun ibbazata fuq kriterji cari li jorjentawhom b'mod adegwat u sewwa fir-rigward;

“Ikkunsidrat:

“Illi l-lanjanza sollevata mir-rikorrenti tirrigwarda l-artikolu 8(c) tal-Kap 101 tal-Ligijiet ta' Malta fuq riferit li tistabbilixxi s-segwenti:

““8. “Ikun hati ta' reat kontra din l-Ordinanza kull min

“(c) jikkoltiva l-pjanta *Cannabis*”

“Illi di piu', r-rikorrenti fuq riferiti rabtu l-artikolu 22(1B) tal-istess Kap fuq riferit mal-istess artikolu fuq indikat, li jistabbilixxi li ghall-finijiet ta' din l-Ordinanza, il-kelma “traffikar” ta' drogi hemm riferiti **tinkludi l-koltivazzjoni**;

“Illi wara li ezaminat fil-fond il-lanjanza in dizamina, din il-qorti ssib ruhha tikkondividi l-preokkupazzjoni tal-intimati fis-sens li hi wkoll issibha ferm difficli tara kif dawn l-artikoli mehuda anke flimkien, johlqu l-incertezza legali riferita mir-rikorrenti;

“Illi hi l-opinjoni konsiderata ta' din il-qorti li kellha l-opportunita' tezamina l-Kap in dizamina fit-tul, li effettivament mehud fl-assjem kollu tieghu, dan il-Kap, (li fil-lingwagg modern ma jistax jinghad li hu “*user-friendly*”), tistieden lil min hu dovut biex din il-ligi, li taf l-origini taghha f'Hong Kong qabel l-1939 li minnha hi kkupjata, tant kellha tassorbi zviluppi li llum tghajjat ghal ridirezzjoni strutturali u lingwistika li fiha nnifisha, il-Kap 101 fl-intier tieghu, jista' verament jippekkja kontra l-principju ta-certezza tad-dritt fuq riferit, stante li s-saffi ta' emendi li tghabba bih tassew jirrenduh difficilment assimilabbli jew mifhum;

“Illi pero' l-kwistjoni sollevata mir-rikorrenti ma jidhirx li tindirizza din il-problema u hi biss limitata ghall-artikoli riferiti stante li ma jidhirx li jqajmu xi diffikultajiet immani li wiehed ma jifhimhomx – la lingwistici, la strutturali u lanqas ta' natura legali;

“Ikkunsidrat

“Illi kull ma dawn l-artikoli qed jistabbilixxu hu li l-ligi qed tekwpjara t-“traffikar” mal-“kultivar” u dan, bl-iskop preciz li taghlaq kwalunkwe possibilita' li l-agent attiv involut jahrab mill-effetti tal-ligi in dizamina billi jgib bhala difiza l-allegazzjoni li dak li jkun qed jikkoltiva jkun ghall-uzu esklussiv tieghu;”

“Illi din il-qorti ghalhekk tifhem ir-*ratio* wara dan l-artikolu specifiku li fl-opinjoni umli taghha jservi biex bi kjarezza rari jekwpjara dawn iz-zewg azzjonijiet flimkien stante li l-effett nefast li johlqu jattira l-kundanna morali u statutorja bhal tlaqlieq;”

“Ikkunsidrat:

“Illi ghalhekk in vista tas-suespost din il-qorti ma tqisx li l-azzjonijiet kriminali li ghalihom gew sottoposti r-rikorrenti kif minnhom stess indikati fir-rikors promotur jilledulhom id-drittijiet fundamentali minnhom rikjamati fl-istess rikors, stante li d-direzzjoni statutorja tirrizulta kjarissima kemm fl-iskop kif ukoll fl-espressjoni, u dan anke fuq l-iskora tal-Konvenzjoni in dizamina fuq riferita;”

Rikors ta' Appell tar-Rikorrent Appellant Adrian Marmara tal-14 ta' Novembru 2012

Talbiet tar-Rikorrent Appellant Marmara lil din il-Qorti

14. L-Appellant Marmara hass ruhu aggravat bl-imsemmija sentenza u konsegwentement permezz ta' rikors tal-14 ta' Novembru 2012 intavola appell minn dik is-sentenza u talab lil din il-Qorti sabiex thassar u tirrevoka s-sentenza taghha tas-6 ta' Novembru 2012, u dan billi filwaqt li tirrigetta r-risposta tal-appellati takkolji t-talbiet rikorrenti, bl-ispejjez taz-zewg istanzi kontra l-intimati appellati

Rikors ta' Appell tar-Rikorrent Appellant Eugenio Camenzuli tas-26 ta' Novembru 2012

15. L-Appellant Camenzuli hass ruhu aggravat bl-imsemmija sentenza u konsegwentement permezz ta' rikors tas-26 ta' Novembru 2012 kwazi identiku ghal dak ta' Adrian Marmara² intavola appell minn dik is-sentenza u talab lil din il-Qorti sabiex thassar u tirrevoka s-sentenza taghha tas-6 ta' Novembru 2012, u dan billi filwaqt li tirrigetta r-risposta tal-appellati takkolji t-talbiet rikorrenti, bl-ispejjez taz-zewg istanzi kontra l-intimati appellati.

L-Aggravji taz-zewg Rikorrenti Appellanti

² Qieghed jinghad kwazi identiku ghaliex jidher car li b'rizultat ta' zball fil-process ta' *cut and paste* fir-rikors ta' Camenzuli thalla barra l-paragrafu li kien jinsab fir-rikors tal-appell ta' Marmara u li fih kienu riprodotti t-talbiet i sa iii fir-rikors promoturju u sussegwentement sar zball iehor lampanti fin-numerazzjoni ta' diversi paragrafi, li juri non-kuranza altament censurabbli fir-redigjar tar-rikors.

16. L-aggravji tal-appellanti huma tant konvoluti li din il-Qorti ssibha ferm diffiċli biex tesprimihom b'mod li jifthem u li jaghmlu sens. Jidher li l-appellanti jikkritikaw lill-ewwel Qorti għaliex ezaminat il-lanjanza tagħhom dwar ic-certezza *o meno* tal-ligi billi ezaminat l-Artikolu 8(c) tal-Kap. 101 u 22(1)(b) tal-istess Kap. mentri skont l-appellanti l-ilment tagħhom huwa aktar approfondit minn hekk. Il-Qorti, izda, izjed sabet smarriment u konfuzjoni milli profundita fil-hsieb tal-appellanti tant li ssibha diffiċli ferm biex tispjega f'hiex jikkonsistu l-aggravji tal-appellanti.

17. L-appellanti jirritjenu li “l-interpretazzjoni restritta (sic) tal-predispost tal-Artikolu 22(1)(b) jizgarra pjenament mal-Konvenzjoni tan-Nazzjonijiet Uniti Kontra t-Traffikar Illecitu ta' Drogi u Sustanzi Psikotropici (1988)” peress li “l-Artikolu 3(2) ta-konvenzjoni surriferita, jipprovdi għal reat ta' kultivar għall-uzu personali. Issa l-Artikolu 22(1)(b) kulma jghid hu li l-kelma traffikar tad-drogi tinkludi l-kultivazzjoni u jissoktaw jghidu li “L-esponenti jhossu li t-traffikar jista' jinkludi l-kultivazzjoni, imma mhux necessarjament, u senjatament meta l-provi jindikaw mod iehor”. Il-Qorti tifhem li b'dan l-appellanti qeghdin ifissru li hemm incertezza dwar f'hiex jikkonsisti r-reat previst fl-Artikolu 22(1)(b) tal-Kap. 101 tal-Ligijiet ta' Malta.

18. L-appellanti jissoktaw jghidu li fir-rikors promotur huma “jindirizzaw problema oħra naxxenti minn dak li għadu kif intqal” u jsaqsu “jekk allura il-kultivar kollu jikkostitwixxi traffikar, liem hi d-disposizzjoni tal-ligi proprja li tikkontempla il-kultivar għall-uzu personali?” u għalhekk isostnu li “jew hemm bzonn ta' linja gwida minn din il-Qorti fejn tali reat jigi kostruwit bhala li hu inferit fir-reat ta' pussess semplici jew inkella l-Qorti għandha tafferma li hemm mankanza ta' dispossizzjoni (sic) tal-ligi li tikkontempla dan ir-reat u li għalhekk, japplika l-principju (sic) tad-dritt ta' nulla *poena sine lege*.” Veru kaz ta' “*confusion worse confounded*”.

19. L-appellanti jsegwu billi jaghmlu riferenza għan-nota ta' sottomissjonijiet tagħhom li giet prezentanta fl-ewwel

istanza. Din il-Qorti ghalhekk ezaminat l-istess nota bl-isperanza li tigi illuminata ftit ahjar dwar l-aggravji tal-appellanti.

20. Min-nota tal-osservazzjonijiet imsemmija³ jidher li l-appellanti jsostnu li hemm nuqqas ta' kjarezza dwar l-elementi tar-reat previst fl-Artikolu 22(1B). Dan ghaliex waqt li l-Artikolu 3(2) tal-Konvenzjoni tan-Nazzjonijiet Uniti jipprevedi li, safejn il-principji kostituzzjonali u l-kuncetti bazici tas-sistema legali taghha hekk tippermetti, kull parti ghall-Konvenzjoni ghandha taddotta dawk il-mizuri li jistghu jkunu necessarja sabiex tistabilixxi bhala reat kriminali skont il-ligi domestika, il-pussess, xiri jew kultivar ta' drogi narkotici ghall-uzu personali⁴, l-Artikolu 22(1B) tal-Kap. 101 jipprovdi li ai fini tal-istess artikolu l-ispacc tad-droga tinkludi l-ikkultivar.

21. L-appellanti jsostnu, izda, li jista jkollok ikkultivar li min-natura tieghu jkun jindika bi kjarezza assoluta li t-tkabbir ta' dik id-droga ma tkunx ai finijiet ta' spacc. Dan il-fatt, speċjalment meta l-ligi tigi interpretata fl-isfond tal-Artikolu 3(2) imsemmi tal-Konvenzjoni tan-Nazzjonijiet Uniti. Iwassal ghal nuqqas ta' kjarezza fil-ligi li jissarraf f'incertezza ta' x'inh i attwalment il-ligi Maltija fuq dan il-punt. Dan kollu, skont l-appellanti, jilledi l-Artikoli 6 u 7 tal-Konvenzjoni u l-Artikolu 39 tal-Kostituzzjoni.

Risposta ta' Appell tal-Appellati tal-21 ta' Novembru 2012 ghar-Rikors tal-Appell tar-Rikorrenti Appellanti

22. B'risposta tal-21 ta' Novembru 2012, l-Appellati sostanzjalment wiegbu kif gej ghar-rikors tal-appell tal-Appellanti:

"1. Is-sentenza appellata hija gusta u timmerita li tigi kkonfermata.

³ Fol. 40-44 tal-process tal-ewwel istanza

⁴ "Subject to its Constitutional Principles and the basic concept of its legal system, each party shall adopt such measures as may be necessary to establish as a criminal offence under its domestic law, the possession, purchase or cultivation of narcotic drugs for personal consumption".

“2. L-aggravji ta’ l-Appellanti ma jindirizzawx dak li ddecidiet l-Ewwel Qorti u mhumex ibbazati fuq l-artikoli tal-Konvenzjoni Ewropea.

“3. L-Artikoli 8(c) u 22(1B) ta’ l-Ordinanza li jipprovdu illi kultivazzjoni tal-*cannabis* bhala medicina projbita tikkostitwixxi reat ma jhallu l-ebda lok ghal incertezza u konsegwentement ma hemm l-ebda vjolazzjoni tal-principju ta-certezza legali li hija protetta permess ta’ l-Artikolu 7 tal-Konvenzjoni Ewropea.

“4. L-Appellanti ma jistghux jiccitaw il-Konvenzjoni tan-Nazzjonijiet Uniti bhala *corpus* legali li japplika ghalihom meta l-istess konvenzjoni taghmel biss stat *vis-à-vis* l-istati firmatarji taghha u mhux bejn l-istat u l-individwu.

“5. L-Artikolu tal-Konvenzjoni tan-Nazzjonijiet Uniti li qed jistrieħ fuq l-Appellanti bl-ebda mod ma josta li Malta tqis il-kultivazzjoni ta’ xi sustanza projbita bhala li fiha nnfisha tikkostitwixxi reat u dan irrISPettivament minn jekk tali kultivazzjoni tkunx għall-uzu personali jew le. Il-legislatur qies il-kultivazzjoni tal-pjanta *cannabis* bhala attività tant perikoluza li għazel li jieħu dan il-pass u konsegwentement ma hemm l-ebda *lacuna* fil-ligi tagħna. Il-kultivazzjoni tal-*cannabis* f’Malta tikkostitwixxi reat u fil-fatt hija punibbli irrISPettivament minn jekk din setgħetx kienet għall-uzu personali jew altrimenti.

“6. Minn qari ta’ l-Artikolu 8(c) ta’ l-Ordinanza jirrizulta bl-aktar mod car u inekwivokabbli illi l-kultivazzjoni tal-*cannabis* tikkostitwixxi reat. Tezisti certezza legali assoluta illi l-kultivazzjoni tal-*cannabis* tikkostitwixxi reat serju u hija punibbli bil-ligi bl-istess mod li huwa t-traffikar.

“7. L-Artikolu 7 tal-Konvenzjoni Ewropea ma japplikax għall-kaz odjern għaliex certament illi l-ligi rISPettiva għall-kaz odjern hija wahda cara u għal kuntrarju għal dak li qed jallegaw l-Appellanti teskludi kull possibilita’ għal interpretazzjoni.

“8. Fil-kaz odjern ma saritx allegazzjoni illi qed tigi applikata l-ligi b'mod retrospettiv.”

Fatti tal-kawza

23. Il-fatti li fuqhom iserrhu l-lanjanzi taghhom l-appellanti jemergu mill-verbal registrat waqt is-seduta quddiem l-ewwel Qorti tal-5 ta' April 2011⁵. Dak il-verbal jghid hekk:

“... .. z-zewg rikorrenti kif indikat minnhom fir-rikors promotur jinsabu ghaddejin proceduri kriminali akkuzati fuq kultivar tal-pjanta Cannabis. Eugenio Camenzuli fi stadju ta' Appell u Adrian Marmara quddiem il-Qorti tal-Magistrati. Jinghad ukoll li l-proceduri quddiem l-Appell ta' Eugenio Camenzuli jinsabu sospizi jistennew l-ezitu ta' dawn il-proceduri, filwaqt li dak li jikkoncerna lil Marmara ser issir talba simili quddiem il-Qorti tal-Magistrati.”

24. Ghalkemm il-prosekuzzjoni qatt ma stqarret li kienet taqbel mal-fatti kif fuq verbalizzati kif kienet mistiedna taghmel mill-appellanti anqas l-istess fatti ma gew kontestati minnha u ghalhekk din il-Qorti ser tikkunsidra pruvati l-fatti hekk dikjarati mill-appellanti fil-verbal imsemmi. Inoltre, permezz ta' nota tat-3 ta' Mejju 2011 l-intimati qablu li l-Konvenzjoni tan-Nazzjonijiet Uniti inkwistjoni kienet giet ratifikata mill-Gvern Malti u fl-istess nota inghad li hija parti integrali tal-ligi Maltija.

25. Din il-Qorti jidhrilha li jkun tassew xieraq u opportun jekk tibda l-analizi taghha billi tezamina d-disposizzjonijiet rilevanti tal-ligijiet li huma applikabbli ghall-kaz odjern il-ghaliex dawn id-disposizzjonijiet jghinu lill-Qorti sabiex tiddeciedi jekk ghandhiex tikkonferma, tirrevoka jew timmodifika s-sentenza li nghatat mill-Prim'Awla tal-Qorti Civili, fil-kompetenza kostituzzjonali taghha.

Konsiderazzjonijiet ta' din il-Qorti

Preliminari

⁵ Fol 29 tal-process tal-ewwel istanza

26. Peress illi jidher li hemm certu konfuzjoni f'mohh l-appellanti dwar il-pozizzjoni legali Maltija fejn si tratta tar-relazzjoni bejn trattati internazzjonali li taghhom Malta hi parti u l-ligi domestika din il-Qorti trid tippuntwalizza li fis-sistema legali Malti sabiex id-dispozizzjonijiet ta' trattat li fih Malta tkun parti jkunu direttament applikabbli fir-relazzjonijiet bejn l-Istat u l-individwu dawn iridu fl-ewwel lok jigu trasposti f'legislazzjoni domestika permezz tal-istrumenti legislattivi opportuni. Dan jirrizulta car mid-dispozizzjonijiet tal-Artikolu 3 tal-Att dwar ir-Ratifika ta' Trattati⁶ u in partikolari s-subartikolu (3) tal-istess artikolu li jipprovdi li:

“Ebda disposizzjoni ta' trattat ma ghandha ssir, jew ma ghandha tigi nfurzata, bhala parti mil-ligi ta' Malta hlief b'Att jew taht Att tal-Parlament.”⁷

27. Dan inissel il-konsegwenza li dak li hu vinkolanti fil-forum domestiku fir-relazzjonijiet bejn l-individwu u l-iStat Malti huma d-dispozizzjonijiet tal-ligijiet domestiċi, waqt li d-dispozizzjonijiet ta' trattati internazzjonali, ghalkemm Malta tkun parti fihom u jkunu gew ratifikati mill-Esekuttiv, ma humiex applikabbli mill-Qrati Maltin hlief permezz ta' jew taht xi Att tal-Parlament. Id-dispozizzjonijiet ta' trattat internazzjonali li kjarament ikun qieghed jigi implimentat permezz ta' xi ligi domestika jista' jservi ta' ghajnuna ghall-qrati Maltin fl-interpretazzjoni tal-ligi domestika rilevanti izda spetta ghall-qorti kompetenti li tiddetermina jekk hemmx il-htiega ta' tali ghajnuna ghaliex fejn it-tifsira tal-ligi domestika tkun cara u inekwivoka ma jkun hemm ebda tali htiega.

Allegati vjolazzjonijiet tal-Artikoli 6 u 7 tal-Konvenzjoni u tal-Artikolu 39 tal-Kostituzzjoni

28. Il-Qorti hi tal-fehma li l-fatti tal-kaz jipprestaw ruhhom sabiex jigu ezaminati qabel xejn mill-perspettiva tal-Artikolu 7 tal-Konvenzjoni u di fatti anki r-rikorrenti

⁶ Kap. 304 tal-Ligijiet ta' Malta

⁷ Ara wkoll App Inf: **Il-Pulizija v. Abbas Aly Mohammed Abdel Monem**, 13/8/2011, #2-4

appellanti fil-kors kollu tal-proceduri ilmentaw l-aktar minn nuqqas ta' certezza u prevedibilita' tal-Artikolu 22(1B) tal-Kap. 101 li huma aspetti li l-aktar jipprestaw ruhhom ghal skrutinju taht l-Artikolu 7 tal-Konvenzjoni ghalkemm ma hux eskluż li jista' jkun hemm aspetti ohra li jistghu jincidu fuq l-Artikolu 6 tal-Konvenzjoni u l-Artikolu 39 tal-Kostituzzjoni.

Artikolu 7 - principji

29. Il-garanzija moghtija mill-Artikolu 7 tal-Konvenzjoni Ewropeja tokkupa pozizzjoni prominenti fis-sistema tal-Konvenzjoni kif sottolineat mill-fatt li ebda deroga ghaliha ma hi permessa taht l-Artikolu 15 tal-istess Konvenzjoni f'kaz ta' gwerra jew emergenza pubblika. L-artikolu inkwistjoni ghandu jifthiem u jigi applikat skont l-ghanijiet intiz li jilhaq b'tali mod li jipprovdi garanziji effettivi kontra prosekuzzjonijiet, sejbien ta' htija u pieni arbitrarji⁸. Skont l-Artikolu 7(1) tal-istess Konvenzjoni l-ligi biss tista' tistabilixxi reat u tippreskrivi l-piena ghalih u ghalhekk ir-reati u l-pieni rilevanti ghandhom jigu kjarament definiti bil-ligi. Din il-htiega tigi sodisfatta meta l-individwu jista' jkun jaf mill-kliem tad-dispozizzjoni rilevanti u, jekk mehtieg, bl-assistenza tal-interpretazzjoni taghha mill-qrati, liema atti u ommissjonijiet jirrenduh kriminalment imputabbli⁹. Il-kuncett ta' ligi jikkompreni kemm ligi statutorja kif ukoll kazistika u jimplika certi rekviziti kwalitattivi, fosthom dawk ta' accessibilita' u prevedibilita'¹⁰ li jridu jigu sodisfatti kemm ghar-rigward tad-definizzjoni tar-reat kif ukoll rigward il-piena li r-reat igib mieghu¹¹. B'danakollu dan ma jfissirx li l-ligi penali ma tistax tirrikorri ghal kategoriji generici flok ghal listi ezawrenti ta' ghemil projbit u huwa ben rikonoxxut li hafna ligijiet huma redatti f'termini li jistghu jitqiesu f'tit jew wisq

⁸ ECHR (GC) **Scoppola v. Italy** (Nu.2), 17 ta' Settembru 2009, #92

⁹ Ibid #93-94; ara wkoll ECHR **Camilleri v. Malta**, 22 Jannar 2013, #34

¹⁰ Ara ECHR **Cantoni v. France**, 15 Novembru 1996, #29; **Coeme and Others v. Belgium**, 22 Gunju 2000, #145; **Camilleri v. Malta** *op.cit.*#35

¹¹ ECHR **Kafkaris v. Cyprus** (GC), 12 Frar 2008, #140

vagi fejn l-interpretazzjoni u applikazzjoni tal-ligi tkun tiddependi mill-prattika¹².

30. Fi kwalunkwe sistema legali tinqala' dejjem il-htiega ta' kjarifika ta' punti dubju u waqt li c-certezza hi mill-aktar mixtieqa tista' twassal ghal rigidita` eccessiva meta l-ligi trid tkun dejjem kapaci li zzom il-pass mal-bdil fic-cirkostanzi<sup>13</sup>. Inoltre, il-kazistika tikkontribwixxi ghall-izvilupp gradwali tal-ligi kriminali<sup>14</sup> u l-Artikolu 7 ma jistax jinqara bhala li jipprekludi l-kjarifika gradwali tar-regoli ta' imputabilita` kriminali permezz tal-interpretazzjoni tal-qrati minn kaz ghal kaz sakemm l-izvilupp konsegwenzjali jkun konsistenti mal-essenza tar-reat u jkun ragonevolment prevedibbli¹⁵. Ligi tista' xorta tissodisfa r-rekwizit ta' prevedibilita` fejn persuna jkun jehtigilha tiehu parir legali sabiex tevalwa, sa grad li jkun wiehed ragonevoli fic-cirkostanzi, il-konsegwenzi ta' azzjoni partikolari¹⁶.

Artikolu 7 – applikazzjoni tal-principji

31. Kif anki dikjarat fir-rikors promotorju tal-gudizzju, ir-rikorrenti jinsabu imputati bir-reat ta' kultivazzjoni tal-pjanta *cannabis* bi ksur tal-Artikolu 8(c) tal-Kap. 101 tal-Ligijiet ta' Malta. Dan l-artikolu jipprovdi kif gej:

“Ikun hati ta' reat kontra din l-Ordinanza kull min:

“... *omissis*...

“(c) jikkoltiva l-pjanta *Cannabis*.”

L-Artikolu 22(1B) tal-istess Kap. 101 imbaghad jipprovdi definizzjoni tal-kelma “jittraffika” bhala li tinkludi l-kultivazzjoni.

¹² Q. Kost. **Edmond Espedito Mugliett v. Avukat Generali**, 28 ta' Settembru 2012, #40; ECHR **Cantoni v. France**, 15 Novembru 1996, #31-32; **Camilleri v. Malta** *op. cit.*, #36

¹³ **Camilleri v. Malta**, #36; **Scoppola v. Italy** (Nu.2), #100

¹⁴ ECHR **Kruslin v. France**, 24 April 1990, #29

¹⁵ ECHR **Streletz, Kessler and Krenz v. Germany**, (GC) 22 Marzu 2001, #50; Ara wkoll Q. Kost. **Peter Borg v. Avukat Generali**, 13 ta' Gunju 2011

¹⁶ ECHR **Achour v. France** (GC) 29 Marzu 2006, #54; **Sud Fondi srl and Others v. Italy**, 20 Jannar 2009, #110

32. L-Kap. 101 ma jaghtix definizzjoni ta' "tikkoltiva" izda l-Qrati ta' kompetenza kriminali kellhom l-okkazzjoni jellaboraw fuq it-tifsira ta' din il-kelma. Hekk gie deciz mill-Qorti tal-Appell Kriminali li meta l-legislatur bl-iktar mod car uza l-kliem "jikkultiva l-pjanta *Cannabis*" minn dan isegwi li "wiehed jista' jikkultiva l-*Cannabis* kemm fl-ghelieqi kif ukoll fi qsari u kuntenituri ohra u l-enfasi qiegħed fil-kultivazzjoni tagħha"¹⁷. Inoltre, b'riferenza għall-argument difenzjonali li min ma jkunx ipprepara l-art u zera' z-zerriegħa ma jkunx hati li kkultiva l-pjanta *Cannabis* l-istess Qorti fl-istess sentenza rriteniet li "Dan il-mod ta' interpretazzjoni tal-kelma kultivazzjoni pero' ... mhux hlief limitazzjoni li l-legislatur evidentement la xtaq jipprovdi u lanqas ipprovda".

33. F'okkazzjoni¹⁸ ohra l-Qorti tal-Appell Kriminali Sede Inferjuri spjegat b'mod car hafna li c-cirkostanza ta' "*the exclusive use of the offender*" fl-Artikolu 22(2)(b)(i)¹⁹ hi riferibbli unikament għall-pussess u mhux ukoll għar-reati l-ohra msemmija fl-istess artikolu. Sentenzi ohra tal-qrati ta' kompetenza kriminali rilevanti għall-materja stabbilew b'riferenza għar-reat ta' kultivazzjoni previst fl-Artikolu 8(c) tal-Kap. 101 li "il-Qrati dejjem interpretaw san is-subinciz b'mod rigoruz u qatt ma qagħdu jagħmlu xi differenzi fejn il-ligi ma tiddistingwix"²⁰ u li "Malli l-appellant zera' mqar zerriegħa wahda germinabbli fil-qasrija tal-gizimina u beda jsaqqiha u din iz-zerriegħa wahda nibtet (anke jekk fil-wicc tal-hamrija ma kien jidher xejn) kien hemm ir-reat ikkonsmat ta' kultivazzjoni"²¹.

34. Għalhekk il-qrati kompetenti ġia` elaboraw u spjegaw f'hiex jikkonsisti l-ghemil ta' kultivazzjoni kif ukoll aspetti ohra li jincidu fuq il-piena għall-istess reat.

35. Dak li jidher²² li qed isostnu l-appellanti hu li l-Konvenzjoni tan-Nazzjonijiet Uniti tirrikjedi li Stat li huwa

¹⁷ App. Krim. Ir-Repubblika ta' Malta v. Loreto Attard, 3 ta' Gunju 1987

¹⁸ App. Krim. Inf. The Police v. Lothar Ernst Heinrich Beck, 17 ta' Novembru 1997

¹⁹ Il-pozizzjoni taht l-Artikolu 22(2)(a)(i) hi identika

²⁰ Q. Mag. P v. Colin Vassallo per. Mag. N. Cuschieri, 14 ta' Settembru 2009

²¹ App Krim. Inf. P v. Anthony Camilleri, 3 ta' Dicembru 2001

²² Il-hsieb tal-appellanti xejn ma hu car, la fir-rikors promotorju, la fin-nota tal-osservazzjonijiet tagħhom u anqas fir-rikors tal-appell.

parti fil-Konvenzjoni ghandu, skont l-Artikolu 3(2) taghha, jistabilixxi bhala reat kriminali il-koltivazzjoni ta' drogi narkotici ghall-uzu personali. Ghalhekk fejn l-Artikolu 22(1B) tal-Kap. 101 jipprovdi li l-kelma "jittraffika" tinkludi l-koltivazzjoni dan necessarjament ghandu jigi interpretat fid-dawl tal-Konvenzjoni tan-Nazzjonijiet Uniti u b'hekk il-koltivazzjoni li ghaliha hemm riferenza fl-Artikolu 22(1B) imsemmi tirreferixxi biss ghal kultivar mhux ghall-uzu esklussiv.

36. L-argument hu wiehed sofistiku ghall-ahhar u jimmagina incertezza fejn din ma tezistix. L-appellanti ma ta' ebda ezempju ta' fejn il-Qrati kompetenti identifkaw xi incertezza tali fit-tifsira tal-Artikolu 22(1B) imsemmi. Dan ghaliex it-tifsira tal-Artikolu 22(1B) hi cara ghall-ahhar. Fejn fid-definizzjoni ta' traffikar il-ligi ttiprovdi li din tinkludi l-koltivazzjoni l-istess ligi ma kkwalifikatx jew illimitat b'ebda mod il-kelma "koltivazzjoni" u ghalhekk l-appellanti ma jistghux jippretendu li b'hafna tigbid u strakkjar jimponu kwalifika u limitazzjoni li b'ebda mod ma tezisti fil-ligi la espressament u anqas implicitament. Fic-cirkostanzi, ghalhekk, kif gia` inghad, ma hemm ebda htiega ta' xi rikors ghad-dispozizzjonijiet tal-Konvenzjoni tan-Nazzjonijiet Uniti sabiex idawwlu l-interpretazzjoni tal-Artikolu 22(1B) ghaliex dan hu car fit-tifsira u l-portata tieghu. Fi kwalunkwe kaz l-interpretazzjoni tad-dispozizzjonijiet penali tispetta lill-qrati ta' kompetenza kriminali u l-iskrutinju ta' din il-Qorti taht l-Artikolu 7 tal-Konvenzjoni Ewropeja hu limitat filli tiddetermina jekk id-dispozizzjoni legali inkwistjoni bhala tali hijiex tant ekwivoka u nieqsa minn kjarezza li l-individwu ma jistax ikun jaf mill-kliem tad-dispozizzjoni rilevanti u, jekk mehtieg, bl-assistenza tal-interpretazzjoni taghha mill-qrati, liema atti u ommissjonijiet jirrenduh kriminalment imputabbli. Din il-Qorti ma tara assolutament ebda tali ekwivocita` fit-tifsira tal-Artikoli 8(c) u 22(1B) tal-Kap. 101.

37. L-Artikolu 8(c) tal-Kap. 101 jikkriminalizza l-koltivazzjoni tal-pjanta *Cannabis*, kull koltivazzjoni tal-istess pjanta. L-Artikolu 22 tal-istess Kap. imbaghad jistabilixxi l-pieni ghar-reati kollha kontra l-Ordinanza, fosthom dak ta' koltivazzjoni tal-pjanta *Cannabis*.

Konsistentement mal-fatt li l-Kap. 101 jekwipara l-koltivazzjoni mat-traffikar kif gia` premess, il-piena ghar-reat ta' koltivazzjoni tal-pjanta *Cannabis* taht l-Artikolu 8(c) tal-Kap. 101²³ hi l-istess piena komminata ghal min jittrafika medicina bi ksur tad-dispozizzjonijiet tal-istess Kap. In-natura u l-ammont tal-piena applikabbli huma kjarament specifikati fl-artikolu 22(2)(a) u (b) tal-Kap. imsemmi. Fil-kaz ta' sejbien ta' htija mill-Qorti Kriminali l-piena skont l-Artikolu 22(2)(a)(i) hi dik ta' prigunerija ghall-ghomor jew, fic-cirkostanzi previsti fis-subparagrafi (aa) u (bb) tad-dispozizzjoni msemmija, il-piena ta' prigunerija ghal zmien ta' mhux inqas minn erba' snin izda mhux izjed minn tletin sena flimkien mal-multa specifikata. Fil-kaz ta' sejbien ta' htija mill-Qorti tal-Magistrati l-piena skont l-Artikolu 22(2)(b)(i) hi dik ta' mhux inqas minn sitt xhur izda mhux izjed minn ghaxar snin flimkien mal-multa specifikata. Ma hemm xejn li hu incert jew ekwivoku f'dan kollu.

38. Argument iehor totalment sofistiku li jintentaw l-appellanti huwa fis-sens li l-allegata mankanza tal-iStat Malti li jiccara d-dispozizzjonijiet tal-ligi "halliet *lacuna* fil-ligi ghal dik li tirrigwarda piena. M'hemm l-ebda dispozizzjoni tal-ligi applikabbli ghall-kultivar ghall-uzu personali, u ghalhekk japplika l-principju surriferit *nulla poena sine lege*." Dan l-argument, izda, huwa mibni fuq premessa falza. Semplicement ma hux minnu li ma hemm l-ebda dispozizzjoni tal-ligi applikabbli ghall-kultivar ghall-uzu personali. Il-"kultivar ghall-uzu personali" skont il-Kap. 101 jammonta ghar-reat ta' koltivazzjoni kontra d-dispozizzjoni tal-Artikolu 8(c) tal-Kap. 101 u ghalhekk hu previst ghalih il-piena komminata mil-ligi ghal dak ir-reat kif fuq spjegat. Ghal darb'ohra ma hemm ebda incertezza jew ekwivoku kif allegat mill-appellanti.

39. Ghar-ragunijiet moghtija l-Qorti ssib li l-aggravji tal-appellanti fir-rigward tas-sentenza appellata inkwantu ma sabitx lezjoni tal-Artikolu 7 tal-Konvenzjoni Ewropeja kif

²³ Kif ukoll il-piena ghar-reat ta' koltivazzjoni tal-pepprin tal-oppju jew tal-pjanta tal-koka taht l-Artikolu 4 tal-istess Kap 101

Kopja Informali ta' Sentenza

mitlub minnhom fir-rikors tagħhom promotorju tal-gudizzju ma humiex sostnuti u għalhekk qeghdin jigu respinti.

Allegati lezjonijiet tal-Artikolu 6 tal-Konvenzjoni Ewropeja u tal-Artikolu 39 tal-Kostituzzjoni

40. L-appellanti jserrhu l-lanjanza tagħhom ta' lezjoni tal-Artikolu 6 tal-Konvenzjoni Ewropeja u tal-Artikolu 39 tal-Kostituzzjoni unikament fuq l-istess allegazzjonijiet ta' nuqqas ta' certezza u prevedibilita' tad-Dritt li fuqhom serrhu l-lanjanza tagħhom ta' lezjoni tal-Artikolu 7 tal-Konvenzjoni Ewropeja, liema allegazzjonijiet għa' gew ritenuti mhux sostnuti minn din il-Qorti li għalhekk naqset milli ssib lezjoni tal-Artikolu 7 imsemmi. Għall-istess raġunijiet, għalhekk, u fin-nuqqas ta' xi aspetti godda sollevati mill-appellanti, l-aggravji tal-appellanti fir-rigward tas-sentenza appellata inkwantu ma sabitx lezjoni tal-Artikolu 6 tal-Konvenzjoni Ewropeja u tal-Artikolu 39 tal-Kostituzzjoni kif mitlub minnhom fir-rikors tagħhom promotorju tal-gudizzju ma humiex sostnuti u għalhekk qeghdin jigu respinti.

Decide

Għall-motivi premezzati l-appell qiegħed jigi michud u s-sentenza appellata qegħdha tigi konfermata fl-intier tagħha bl-ispejjeż taz-zewg istanzi kontra l-appellanti.

< Sentenza Finali >

-----TMIEM-----